

До:
Советот на Агенцијата за аудио и
аудиовизуелни медиумски услуги

Примено: 22.08.2014			
Орг. единица	Број	Прилог	Вредност
01	4273	1	

Предмет: Предлог за прифаќање на амандмани на Нацрт – Деловникот за работа на Агенцијата за аудио и аудиовизуелни медиумски услуги

Предлагач: д-р Зоран Трајчевски, в.д. Директор на Агенцијата за аудио и аудиовизуелни медиумски услуги.

Врз основа на член 20 став 1 алинеја 15 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14), го доставувам следниот:

ПРЕДЛОГ

Советот на Агенцијата за аудио и аудиовизуелни медиумски услуги, да ги прифати амандманите на Нацрт - Деловникот за работа на Агенцијата за аудио и аудиовизуелни медиумски услуги, со текст како што се предложени.

Образложение

Советот на Агенцијата за аудио и аудиовизуелни медиумски услуги на својата 4-та седница одржана на 23.07.2014 година, усвои Нацрт-Деловник за работа на Агенцијата, по што го објави на својата веб страница и ги повика сите заинтересирани страни во рок од 30 (триесет) дена односно најдоцна до 22 август 2014 година, да достават забелешки по документот.

Во оваа насока, а со цел нормативно – стручно допрезицирање на одредбите утврдени во Нацрт - Деловникот на Агенцијата за аудио и аудиовизуелни медиумски услуги, беше извршена консултација со инспекторот Борис Најдовски од Државниот управен инспекторат. Следствено на наведеното, а во функција на операционализација на одредбите од Законот за аудио и аудиовизуелни медиумски услуги со одредбите од Нацрт - Деловникот за работа на Агенцијата, ги давам следните предлог – амандмани:

Амандман број 1

- Во членот 10 став 3 зборот „применувањето“ да се замени со зборот „извршувањето“.

така што ставот 3 ќе гласи:

„Со упатство се пропишува начинот на постапување во извршувањето на одделни одредби од Законот за аудио и аудиовизуелни медиумски услуги и Законот за медиуми, подзаконските акти и останатите прописи донесени врз основа на овие закони.“

Образложение:

Упатствата се општи правни акти кои содржат правни норми од појаснувачки карактер чија цел е да ги упатат нивните применувачи на хиерархиски повисоките нормативни акти кон колку што е можно, поправилно применување на тие норми. Имено, оваа измена произлегува од потребата за усогласување на Деловникот за работа на Агенцијата со член 56 став 3 од Законот за организација и работа на органите на државната управа („Службен весник на Република Македонија“ бр.58/00, 44/02, 82/08, 167/10 и 51/11), во кој член е наведено дека „Со упатство се пропишува начинот на постапување во извршувањето на одделни одредби на законите и други прописи.“

Амандман број 2

- Во членот 10 став 5 по зборовите „се решава за бришење од регистрите согласно со Законот за аудио и аудиовизуелни медиумски услуги“ да се додадат зборовите „и Законот за медиуми;“.

така што ставот 5 ќе гласи:

„Со решение се опоменуваат издавачите на медиуми, давателите на аудиовизуелни услуги по барање и операторите на јавни електронски комуникациски мрежи доколку е констатирано непочитување на одредбите од Законот за аудио и аудиовизуелни медиумски услуги и подзаконските акти донесени врз основа на него, како и на условите и обврските утврдени со дозволата и другите акти на Агенцијата; се решава за бришење од регистрите согласно со Законот за аудио и аудиовизуелни медиумски услуги и Законот за медиуми; се регулираат останати прашања од надлежност на Агенцијата за управни работи, како и за прашања од областа на работните односи.“

Образложение:

Согласно член 27 став 2 од Законот за медиуми („Службен весник на Република Македонија“ бр.184/13, 13/14 и 44/14), мерките кои надлежното регулаторно тело може да ги преземе, а кои се утврдени во Законот за аудио и аудиовизуелни медиумски услуги, соодветно се применуваат и во случај на повреда на одредбите од Законот за медиуми. Од наведеното произлегува дека мерката – решение за бришење од регистарот соодветно се применува при констатирана повреда на одредбите од Законот за медиуми од страна на издавач на медиум (физичко или правно лице кое врши дејност на издавање на печатен медиум или радиодифузер).

Амандман број 3

- Во членот 10 став 6 по зборовите „односи во Агенцијата,“ да се додадат зборовите „се усвојува предлогот на директорот за покренување на постапка за одземање на дозволата за телевизиско или радио емитување, се усвојуваат предлозите на директорот за донесување одлуки од надлежност на Советот (одлука за распишување на јавен конкурс за доделување на дозвола за телевизиско или радио емитување, одлука за доделување, одземање или

продолжување на дозволата за телевизиско или радио емитување, одлука со која се дозволува спроведување на промена во сопственичката структура и др.)“.

така што ставот 6 ќе гласи:

„Со заклучок се констатираат заземените ставови по прашања што Советот на Агенцијата ги разгледувал на седница, се утврдуваат мислења по предлозите на подзаконски акти и останати прописи од надлежност на Агенцијата, се одлучува за одделни прашања за внатрешната организација и односи во Агенцијата, се определуваат задачите на секторите и другите организациони единици во Агенцијата, се усвојува предлогот на директорот за покренување на постапка за одземање на дозволата за телевизиско или радио емитување, се усвојуваат предлозите на директорот за донесување одлуки од надлежност на Советот (одлука за распишување на јавен конкурс за доделување на дозвола за телевизиско или радио емитување, одлука за доделување, одземање или продолжување на дозволата за телевизиско или радио емитување, одлука со која се дозволува спроведување на промена во сопственичката структура и др.), и се заземаат ставови за други прашања од надлежност на Агенцијата.

Образложение:

Советот на Агенцијата за аудио и аудиовизуелни медиумски услуги согласно член 18 од Законот за аудио и аудиовизуелни медиумски услуги, за прашања од својата надлежност меѓудругото, е надлежен да донесува и одлуки. Со оглед на законското решение содржано во член 20 став 1 алинеа 10 од Законот, според кое директорот ги предлага одлуките од надлежност на Советот, Советот во врска со предлозите на директорот на Агенцијата за покренување на постапка за одземање на дозволата за телевизиско или радио емитување и предлозите на директорот за донесување одлуки од надлежност на Советот (одлука за доделување, одземање или продолжување на дозволата за телевизиско или радио емитување, одлука со која се дозволува спроведување на промена во сопственичката структура и др.), донесува заклучок, во кој се наведува ставот на Советот на Агенцијата, дали доставениот предлог се усвојува или не.

Амандман број 4

- Во членот 10 став 7 по зборот „со“ да се додаде зборот „план и“,

така што ставот ќе гласи:

„ Со план и програма се утврдуваат одделни прашања од надлежност на Агенцијата за кои е потребно утврдување динамика и рокови. Програмата содржи и финансиски план за работа на Агенцијата“.

Образложение:

Плановите и програмите се акти кои органите ги донесуваат во процесот на планирањето и програмирањето на нивната работа. Со нив се утврдуваат и се разработуваат одделни прашања за извршување на законите и другите прописи за кои е потребно утврдување на рокови и динамика на нивно извршување.

Амандман број 5

- Во членот 10 по ставот 7 се додава нов став 8 кој гласи:

„ Со наредба се наредува и забранува постапување во определена ситуација која има општо значење за извршување на законите и другите прописи, се наредува и забранува изнесување или издавање на документи од архивата на Агенцијата во одредени ситуации кога тоа е потребно, и слично.“

Образложение:

Наредбата е нормативен акт со кој што се наредува или забранува однесување или постапување во одредена ситуација која има општо значење за извршување на законите во одделни области на општествениот живот. Правните норми содржани во наредбите можат да бидат претежно императивни – наредувачки или прохибитивни – забранувачки правни норми.

Имајќи го предвид наведеното, Советот на Агенцијата:

- да ги прифати предлог – амандманите на Нацрт – Деловникот за работа на Агенцијата за аудио и аудиовизуелни медиумски услуги и
- Секторот за правни работи да ги интегрира прифатените амандмани во текстот на Предлог – Деловникот за работа на Агенцијата.



Предлагач:
д. Директор

д-р Зоран ТРАЈЧЕВСКИ